

[Paġna Ewlenija](#) > ... > [Teħid Ta' Azzjoni Legali](#) > [Sistemi Legali - Tal-UE U Nazzjonali](#) > [Qrati Ordinarji Nazzjonali](#)  
> [Portugal](#)

## Qrati ordinarji nazzjonali

Il-kontenut ipprovdut minn Portugal

Portugall



Din it-taqsimha fiha informazzjoni dwar l-organizzazzjoni tal-qrati ordinarji fil-Portugall.

### Organizzazzjoni tal-qrati ordinarji

Minbarra l-Qorti Kostituzzjonali (*Tribunal Constitucional*), li hija speċifikament kompetenti biex tamministra l-ġustizzja fi kwistjonijiet legali-kostituzzjonali, fil-Portugall jeżistu l-kategoriji ta' qrati li ġejjin:

1. Il-Qorti Suprema tal-Ġustizzja (*Supremo Tribunal de Justiça*) u l-qrati ġudizzjarji tal-prim'istanza u tat-tieni istanza.
2. Il-Qorti Amministrattiva Suprema (*Supremo Tribunal Administrativo*) u l-qrati amministrattivi u fiskali l-oħra;
3. Il-Qorti tal-Awdituri (*Tribunal de Contas*).

Huma possibbli wkoll il-Qrati Marittimi u tal-Arbitraġġ u l-Kummissarji tal-Ġustizzja.

Il-liġi tistabbilixxi l-każijiet u l-modi kif il-qrati msemmija hawn fuq jistgħu jikkostitwixxu, separatament jew flimkien, qorti tal-kunflitti (*Tribunal dos Conflitos* - qorti li tittratta kunflitti tal-ġurisdizzjoni).

Mingħajr preġudizzju għad-dispożizzjonijiet dwar il-qrati militari (*tribunais militares*), li jistgħu jinholqu waqt stati ta' gwerra, huma pprojbti l-qrati b'kompetenza esklużiva biex jiddeċiedu dwar ċerti kategoriji ta' reati.

### Qrati Ġudizzjarji

#### Qorti Suprema tal-Ġustizzja

Il-Qorti Suprema tal-Ġustizzja hija l-ogħla korp fil-ġerarkija tal-qrati ġudizzjarji, mingħajr preġudizzju għall-kompetenza tal-Qorti Kostituzzjonali. Hija magħmula minn sezzjonijiet ċivili, kriminali u soċjali.

Hija għandha s-sede tagħha f'Lisbona u għandha l-ġurisdizzjoni fuq it-territorju Portugiż kollu.

Il-Qorti Suprema tal-Ġustizzja topera taħt id-direzzjoni ta' President (imħallef li jippresiedi), u tilitaqa' bħala qorti sħiħa (magħmula mill-imħallfin kollha li jiffurmaw is-sezzjonijiet differenti), f'divizjonijiet speċjalizzati u f'sezzjonijiet.

¶Lief fil-każ tal-eċċezzjonijiet minqixin fil-liġi, il-Qorti Suprema tal-Ġustizzja tittratta biss kwistjonijiet tad-dritt.

#### Qrati tal-Appell

Bħala regola, il-Qrati tal-Appell (*tribunais da relação*) huma qrati tat-tieni istanza.

Il-Qrati tal-Appell attwalment jinsabu f'Lisbona, Porto, Coimbra, Évora u Guimarães. Huma preseduti minn

President (imħallef li jippresiedi) meta jiltaqgħu kemm bħala qorti sħiħa kif ukoll skont is-sezzjoni.

Il-Qrati tal-Appell għandhom sezzjonijiet Ċivili, Kriminali, Soċjali, tal-Familja u tal-Minuri, tan-Negozju, tal-Proprietà Intellettwali u l-Kompetizzjoni, tar-Regolamentazzjoni u tas-Supervizzjoni. L-eżistenza tas-sezzjonijiet Soċjali, tal-Familja u ż-Żgħażaġħ, tan-Negozju, tal-Proprietà Intellettwali u l-Kompetizzjoni, u tar-Regolamentazzjoni u s-Supervizzjoni, tiddependi fuq il-kwantità jew il-kumplessità tax-xogħol li jkun meħtieġ. Huma jiġu stabbiliti b'ordni tal-Kunsill Suprem tal-Ġudikatura fuq proposta tal-President tal-Qorti tal-Appell rispettiva.

## Qrati tal-Prim'Istanza (*Tribunais judiciais de 1.ª instância*)

Bħala regola, il-Qrati tal-Prim'Istanza huma qrati distrettwali (*tribunais de comarca*). Huma jeżerċitaw il-ġuriżdizzjoni fil-kwistjonijiet kollha li ma jkunux assenjati lil qrati oħra. Il-Qrati Distrettwali għandhom kompetenza kemm ġenerali kif ukoll speċjalizzata.

Il-Qrati Distrettwali huma maqsumin f'awli ta' kompetenza speċjalizzata jew ġenerali, kif ukoll f'awli "satellita" lokali. L-awli jissemmew skont it-tip ta' proċediment li jitrattaw u l-isem tal-muniċipalitè fejn ikunu jinsabu.

Jistgħu jinholqu l-awli ta' kompetenza speċjalizzata li ġejjin:

1. Ċivili Ċentrali (*Central cível*);
2. Ċivili Lokali (*Local cível*);
3. Kriminali Ċentrali (*Central criminal*);
4. Kriminali Lokali (*Local criminal*);
5. Kriminali ta' Livell Minuri Lokali (*Local de pequena criminalidade*);
6. Kumpilazzjoni (*Instrução criminal*);
7. Familja u Minuri (*Família e menores*);
8. Impjiegi (*Trabalho*);
9. Kummerċjali (*Comércio*);
10. Eżekuzzjoni (*Execução*).

Il-qrati ġudizzjarji tal-prim'istanza jaħdmu jew bi mħallfin waħedhom, bil-qorti sħiħa, jew bil-qorti sħiħa u ġurija, skont il-każ. Kull Qorti Distrettwali għandha President b'setgħat ta' rappreżentanza u tmexxija, ġestjoni tal-każijiet u ġestjoni amministrattiva u funzjonali.

Meta jkun hemm aktar minn ħames imħallfin fl-istess qorti jew awla, l-imħallef li jippresiedi, wara li jkun sema' lill-imħallfin l-oħra, jista' jippreżenta nomina għal imħallef koordinatur (*magistrado judicial coordenador*) fil-Kunsill Suprem tal-Ġudikatura għal waħda mill-awli jew aktar, bil-kunsens minn qabel tal-imħallef rispettiv. Taħt il-gwida tal-imħallef li jippresiedi, l-imħallef koordinatur iwettaq il-kompiti delegati lil minn dak l-imħallef, mingħajr preġudizzju għad-dritt li l-każ jiġi delegat lil qorti superjuri (*avocação*), u jrid jagħti rendikont tal-ħidma tiegħu kull meta jintalab jagħmel dan mill-imħallef li jippresiedi.

## Qrati Amministrattivi u Fiskali

Il-qrati amministrattivi u fiskali huma kompetenti biex jiddeċiedu dwar kawżi u appelli relatati mas-soluzzjoni ta' tilwim li jirriżulta minn relazzjonijiet legali fi kwistjonijiet amministrattivi u fiskali. Il-qrati amministrattivi u fiskali huma kif ġej:

1. Il-Qorti Amministrattiva Suprema;
2. il-qrati amministrattivi ċentrali;
3. il-qrati amministrattivi distrettwali;
4. il-qrati fiskali.

## Il-Qorti Amministrattiva Suprema

Il-Qorti Amministrattiva Suprema hija l-ogħla korp fil-ġerarkija tal-qrati amministrattivi u fiskali, mingħajr preġudizzju għall-kompetenza tal-Qorti Kostituzzjonali.

Hija għandha s-sede tagħha f'Lisbona u għandha l-ġuriżdizzjoni fuq it-territorju Portugiż kollu.

Il-Qorti Amministrattiva Suprema tikkonsisti f'sezzjoni għat-tilwim amministrattiv u sezzjoni għat-tilwim fiskali. Ir-responsabbiltà prinċipali tagħha hija li tiddeċiedi fuq appelli kontra s-sentenzi mogħtija mill-qrati amministrattivi ċentrali.

Il-Qorti Amministrattiva Suprema topera taħt id-direzzjoni ta' President (l-imħallef li jippresiedi) assistit minn żewġ Viċi Presidenti.

Skont is-sugġett, il-qorti tiffunzjona bl-imħallfin kollha, l-imħallfin kollha għal kull sezzjoni, jew skont is-sezzjoni. Meta jkun hemm l-imħallfin kollha jew l-imħallfin kollha tas-sezzjoni, huma jeżaminaw biss punti tad-dritt.

## Il-Qrati Amministrattivi Ċentrali

Bħala regola, il-qrati amministrattivi ċentrali huma qrati tat-tieni istanza b'għurizdizzjoni amministrattiva. Attwalment hemm żewġ qrati amministrattivi ċentrali (tat-Tramuntana u tan-Nofsinhar).

Il-funzjoni prinċipali tagħhom hija li jiddeċiedu fuq appelli kontra d-deċiżjonijiet meħuda mill-qrati amministrattivi distrettwali u l-qrati fiskali.

Kull qorti tikkonsisti f'sezzjoni għat-tilwim amministrattiv u sezzjoni għat-tilwim fiskali.

Il-qorti amministrattiva ċentrali topera taħt id-direzzjoni ta' President (l-imħallef li jippresiedi) assistit minn żewġ Viċi Presidenti.

Il-qrati amministrattivi ċentrali jeżaminaw fatti u punti tad-dritt.

## Il-Qrati Amministrattivi Distrettwali u l-Qrati Fiskali

Dawn huma qrati tal-prim'istanza, li l-funzjoni prinċipali tagħhom hija li jiddeċiedu dwar tilwim fuq kwistjonijiet amministrattivi u fiskali. Huma jistgħu jiffunzjonaw b'mod awtonomu, taħt it-titoli ta' qrati amministrattivi distrettwali jew qrati fiskali, jew b'mod kongunt, taħt it-titolu ta' qorti amministrattiva u fiskali.

Huma joperaw taħt id-direzzjoni ta' President, li jinħatar għal terminu ta' ħames snin mis-CSTAF (*Conselho Superior dos Tribunais Administrativos e Fiscais* - Il-Kunsill Suprem tal-Qrati Amministrattivi u Fiskali).

Dawn il-qrati generalment ikunu preseduti minn imħallef wieħed, iżda l-liġi tgħid li f'ċerti każijiet jistgħu japplikaw arrangamenti differenti.

## Kummissarji tal-Ġustizzja

Il-Kummissarji tal-Ġustizzja (*jułgados de paz*) joffru metodu alternattiv għas-soluzzjoni ta' tilwim li jkun esklussivament ta' natura ċivili, fi kwistjonijiet li jinvolvu somom żgħar ta' flus u li ma jinvolvux il-liġi tal-familja, tal-wirt jew tax-xogħol.

Skont it-termini tal-verżjoni attwali tal-Liġi Nru 78/2011 tat-13 ta' Lulju 2011, il-Kummissarji tal-Ġustizzja huma kompetenti biex jivvalutaw u jiġġudikaw azzjonijiet dikjaratorji li l-valur tagħhom ma jaqbiżx il-għurizdizzjoni tal-qrati tal-prim'istanza (EUR 15 000).

Skont l-Artikolu 9 ta' din l-istess liġi, il-Kummissarji tal-Ġustizzja huma kompetenti biex jisimgħu u jiddeterminaw:

1. kawżi għall-eżekuzzjoni tal-konformità mal-obbligi, bl-eċċezzjoni ta' dawk li jinvolvu l-konformità mal-kuntratti finanzjarji ta' adeżjoni;
2. kawżi għaċ-ċessjoni ta' beni mobbli;
3. kawżi li jirriżultaw mid-drittijiet u d-dmirijiet ta' koproprietarji, meta l-laqqgħa ġenerali rispettiva ma tkunx għamlitha obligatorja li jkun hemm arbitraġġ għas-soluzzjoni tat-tilwim bejn koproprietarji, jew bejn il-koproprietarji u l-amministratur;
4. kawżi għas-soluzzjoni ta' tilwim bejn is-sidien ta' bini dwar il-passaġġ furzat temporanju, id-drenaġġ naturali tal-ilma, xogħlijiet għall-protezzjoni kontra l-għargħar, il-kondiviżjoni ta' drejns, kanali, u ċnut; il-ftuħ ta' wieqi, bibien, verandi u kostruzzjonijiet simili; l-iskol tal-ilma tax-xita ta' fuq il-bejt, it-tħawwil ta' siġar u arbuxelli, il-ħitan ta' partijiet interni u esterni;

5. kawżi għall-irkupru ta' proprjetà, kawżi possessorji, kawżi relatati ma' użukapjoni, akkwist u diviżjoni (ta' beni miżmuma b'mod komuni);
6. kawżi li jikkonċernaw id-dritt għall-użu u l-amministrazzjoni ta' koproprijetà, drittijiet fuq il-wiċċ tal-art, drittijiet ta' użufrutt, drittijiet ta' użu u abitazzjoni u d-dritt *in rem* ta' kuntratti ta' time-share;
7. kawżi dwar kirjiet ta' proprjetà, bl-eċċezzjoni tal-iżgumbramenti;
8. kawżi li jikkonċernaw ir-responsabbiltà ċivili, kemm kuntrattwali kif ukoll mhux kuntrattwali;
9. kawżi relatati man-nuqqas ta' eżekuzzjoni ta' kuntratti, bl-eċċezzjoni tal-kuntratti ta' impjieg u l-qbiela;
10. kawżi li jinvolvu l-garanzija ġenerali tal-obbligi.

Il-Kummissarji tal-Ġustizzja huma kompetenti wkoll biex jisimgħu talbiet għal kumpens ċivili meta ma jkunux tressqu akkużi jew l-akkużi jkunu twaqqgħu, li jirriżultaw minn:

1. offiża fuq il-persuna;
2. offiża fuq il-persuna kkawżata minn negliġenza;
3. kalunnja;
4. libell;
5. serq;
6. dannu;
7. sfregġu ta' monumenti;
8. frodi biex jinkiseb ikel, xorb jew servizzi.

Skont l-Artikolu 16, kull Kummissarju tal-Ġustizzja għandu servizz ta' medjazzjoni disponibbli għal dawk li jkunu jeħtiġuh bħala metodu alternattiv għas-soluzzjoni tat-tilwim. L-għan ta' dan is-servizz huwa li jinkoraġġixxi s-soluzzjoni bikrija tat-tilwim bi ftehim bejn il-partijiet. Is-servizz huwa kompetenti biex jagħmilha ta' medjatur fi kwalunkwe tilwima soġġetta għal medjazzjoni, anki dawk li ma jaqgħux taħt il-ġurisdizzjoni tal-Kummissarju tal-Ġustizzja.

---

L-aħħar aġġornament: 26/05/2025

Il-verżjoni bil-lingwa nazzjonali hija ġestita mill-Istat Membru rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-oriġinal mill-awtorità nazzjonali kompetenti li jkun għadu ma jidherx fit-traduzzjonijiet. Il-Kummissjoni Ewropea ma taċċettax responsabbiltà jew kwalunkwe tip ta' tort fir-rigward ta' kull informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.